



മാർ പോൾ ചിറ്റിലപ്പിള്ളി അനുസ്മരണം

സർക്കുലർ 15/2026

മിശിഹായിൽ സ്നേഹം നിറഞ്ഞ വൈദികരേ, സമർപ്പിതരേ, സഹോദരിസഹോദരന്മാരേ, പ്രിയപ്പെട്ട കുഞ്ഞുങ്ങളേ,

നമ്മുടെ രൂപതയുടെ ആത്മീകവും ഭൗതികവുമായ വളർച്ചയുടെ ചരിത്രവഴികളിൽ സ്നേഹത്തിന്റെ ദിവ്യപ്രഭ ചൊരിഞ്ഞ അഭിവന്ദ്യ പോൾ ചിറ്റിലപ്പിള്ളി പിതാവ് ദൈവസന്നിധിയിലേക്ക് യാത്രയായിട്ട്, സെപ്റ്റംബർ 6-ന് ആറു വർഷങ്ങൾ പൂർത്തിയാകുന്നു. സ്നേഹ ശുശ്രൂഷയിലൂടെ താമരശ്ലേരി രൂപതയെ ആത്മാർത്ഥമായി നയിച്ച നല്ല ഇടയന്റെ ആത്മശാന്തിക്കായി നമുക്ക് പ്രാർഥിക്കാം; കൃതജ്ഞതാപൂർവ്വം അഭിവന്ദ്യ പിതാവിന്റെ ആത്മസമർപ്പണത്തെ അനുസ്മരിക്കാം.

വി. പൗലോസ് ശ്ലീഹായുടെ വിശ്വാസതീക്ഷ്ണതയും ശുശ്രൂഷാ തല്പരതയും മാതൃകയാക്കിയ അഭിവന്ദ്യ പോൾ പിതാവ്, പതിമൂന്ന് വർഷക്കാലം താമരശ്ലേരി രൂപതയുടെ ഇടയനായി നമുക്ക് നേതൃത്വം നൽകി. വിട്ടുവീഴ്ചയില്ലാത്ത വിശ്വാസജീവിതം, കലർപ്പില്ലാത്ത കഠിനാധ്വാനം, ദൈവാത്മാവിനാൽ പ്രചോദിതമായ തീരുമാനങ്ങൾ, എല്ലാവരെയും ഹൃദയത്തോട് ചേർത്തുനിർത്തുന്ന സ്നേഹവും കരുതലുമെല്ലാം പിതാവിന്റെ വ്യക്തിത്വത്തിന്റെ സവിശേഷതകളായിരുന്നു.

അപരിചിതമായൊരു മണ്ണിലേക്ക് നല്ല ഇടയനായി കടന്നുവന്ന ചിറ്റിലപ്പിള്ളി പിതാവ്, പ്രതികൂല സാഹചര്യങ്ങളെ ദൈവകൃപയാൽ തരണം ചെയ്തു. മലയോര ജനതയുടെ വേദനകളെയും ആശങ്കകളെയും ഹൃദയത്തിലേറ്റുവാങ്ങി. അക്ഷീണമായ അജപാലന സന്ദർശനങ്ങളിലൂടെയും സ്നേഹമസൃണമായ വാക്കുകളിലൂടെയും അദ്ദേഹം താമരശ്ലേരി രൂപതയിലെ ഓരോ വിശ്വാസിയുടെയും

കുടുംബത്തിലെ അംഗമായി. ചലനാത്മകവും അനുഗ്രഹീതവുമായ ആ പതിമൂന്ന് വർഷത്തെ ശുശ്രൂഷയുടെ ഫലങ്ങൾ ഇന്നും നമ്മുടെ രൂപത അനുഭവിച്ചുകൊണ്ടിരിക്കുന്നു. രൂപതയുടെ ഇന്നത്തെ വളർച്ചയിലും അജപാലന സംവിധാനങ്ങൾ വിപുലീകരിച്ചതിലും നമ്മുടെ പ്രിയപ്പെട്ട ചിറ്റിലപ്പള്ളി പിതാവിനോട് അഗാധമായ നന്ദിയും കടപ്പാടും ഉള്ളവരാണ് നമ്മൾ. ഈ വർഷത്തെ അനുസ്മരണദിനത്തിൽ, അഭിവന്ദ്യ പിതാവ് പകർന്നുതന്ന വിശ്വാസദർശനങ്ങളെയും മാനുഷികമൂല്യങ്ങളെയും ജീവിതത്തിൽ സാക്ഷാത്കരിക്കാൻ നമുക്ക് പ്രതിജ്ഞയെടുക്കാം.

മാർ പോൾ ചിറ്റിലപ്പള്ളി പിതാവിന്റെ മരണവാർഷികത്തിന്റെ അനുസ്മരണ ശുശ്രൂഷകൾ സെപ്റ്റംബർ ഏഴിന് താമരശ്ശേരി മേരി മാതാ കത്തീഡ്രലിൽ രാവിലെ 10.30 ന് വി. കുർബാനയോടെ ക്രമീകരിച്ചിട്ടുണ്ട്. മുൻ വർഷങ്ങളിലേതുപോലെ അന്നേദിനം അനുസ്മരണ ബലിയിലും തിരുകർമ്മങ്ങളിലും ബഹു. വൈദികരും സിസ്റ്റേഴ്സും ഇടവക പ്രതിനിധികളും സംബന്ധിക്കേണ്ടതാണ്. സെപ്റ്റംബർ ആറിനോ അതിനടുത്ത ദിവസങ്ങളിലോ നമ്മുടെ ഇടവക ദൈവാലയങ്ങളിലും സ്ഥാപനങ്ങളിലും അഭിവന്ദ്യ പോൾ പിതാവിനെ അനുസ്മരിച്ചുകൊണ്ടുള്ള പ്രാർത്ഥനകൾ നടത്തണമെന്നും സാധിക്കുന്ന വരെല്ലാവരും പങ്കെടുക്കണമെന്നും ഞാൻ സ്നേഹപൂർവ്വം അഭ്യർത്ഥിക്കുന്നു.

അഭിവന്ദ്യ ചിറ്റിലപ്പള്ളി പിതാവിന്റെ ദീപ്തസ്മരണകൾക്കു മുമ്പിൽ ആദരാഞ്ജലികൾ അർപ്പിച്ചുകൊണ്ടും അദ്ദേഹത്തിന്റെ ജീവിത സാക്ഷ്യം നമ്മുടെ വിശ്വാസയാത്രയിൽ എന്നും പ്രചോദനമായിരിക്കട്ടെയെന്ന് പ്രാർത്ഥിച്ചുകൊണ്ടും



സ്നേഹപൂർവ്വം

+ *Requiescat*

✠ റെമീജിയോസ് ഇഞ്ചനാനിയിൽ
താമരശ്ശേരി രൂപതയുടെ മെത്രാൻ

ഈ സർക്കുലർ 2026 ആഗസ്റ്റ് 30-ാം തീയതി ഞായറാഴ്ച വി. കുർബാന മധ്യേ വായിക്കേണ്ടതാണ്.